

Script Of Morning Gojri News Bulletin 04 October 2023 at 1015Hrs

ما رننگ گو جری نیوز بلیٹن مورخہ 04 اکتوبر 2023



یوہ آکا شوانی جموں ہے انور چودھری تیں خبر سُنو۔



PM

وزیر اعظم نریندر مو دی نے کہیو ہے کہ ترقی یافتہ انڈیا غو خواب اُس وقت ہی پورو وے گو جد بر ریاست ہر ضلعو اور ہر گراں ترقی یافتہ ہو جائے گو۔ چھتیس گڑھ ماہہ 27 ہزار کروڑ روپیاں غا منصوبہ قوم غے ناں وقف کرن توں بعد وزیر اعظم روز گذشتہ عوام نال خطاب کر رہیا تھا۔ اُن نے کہیو کہ غریب لوکاں غو مُلک غا سرمایہ غو پہلو حق ہے۔ اُن نے کہیو کہ موجودہ سرکار بغیر ذات پات مذہب و ملت غا امتیاز غے ہر طبقہ غی ترقی غی خواہش مند ہے۔ وزیر اعظم جناب نریندر مو دی نے کہیو کہ کانگریس نے ہمیشہ لوکاں نانہہ ذات پات اور مذہب غا ناں ور تقسیم کرن غی کوشش کی ہے۔



LG

لیفٹنٹ گورنر منوج سنہا نے کہیو ہے کہ جموں کشمیر انتظامیہ خواتین غی ترقی اور بہتری نانہہ اولیت اور کالسریاں نانہہ با اختیار بنان واسطے ہر ممکن کوشش کر رہی ہے۔ روز گذشتہ سرینگر ماہہ دیوکی آریہ پٹری پاٹھ شالہ غا یوم تاسیس غا موقع ور بولتاں واں اُن نے کہیو کہ مہاری جموں کشمیر غی کالسرین ہر شعبہ زندگی ماہہ اگے بدھ رہی ہیں۔ اور جموں کشمیر پورا مُلک ماہہ بڑو اہم کردار ادا کر رہی ہیں۔ اُن نے کہیو کہ تعلیمی اداراں نانہہ انسانی قدران، علم، سماجی سوجھ بوجھ نال مُلک غے اندر بہترین نواں ادبان بنان غی لوڑ ہے۔



Basohli GI Tag

محکمہ صنعت و تجارت غی مُسلسل کوششاں نال جموں کشمیر ماہہ کئی اشیاء اور پیداواراں نانہہ خاص جغرافیائی علاقہ نال جوڑے دیکھن اور اُس نانہہ ترقی دین غے نال نال اُس علاقہ نانہہ وی دُنیا غے باندے لیاو جا رہیو ہے۔ بسوہلی غی پینٹنگ، راجوری غی لکڑی گی کا ریگری، دستکاری غا میدان ماہہ اہم کردار ادا کرن نال بسوہلی اور راجوری غا ناں قومی اور بین القوامی سطح ور باندے آیا ہیں۔ دستکاری غا حساب نال پشمینہ نے بسوہلی نانہہ قومی اور بین القوامی سطح ور بڑو نام دتو ہے۔ ضلع کٹھوعہ غا بسوہلی علاقہ غی پشمینہ 100 سال توں پہلاں غی مشہور پشمینہ چلی آرہی ہے۔ اور اس طرح بسوہلی نانہہ جغرافیائی لحاظ نال وی مشہور کیو ہے۔



Chief Secretary

چیف سیکریٹری ڈاکٹر ارون کمار مہتہ نے ہدایت جاری کی ہیں کہ بینکوں کی ایسوسی ایشن نانہہ جموں کشمیر مرکزی انتظامیہ آلا علاقہ نال مل غے چلنو چاہیے۔ تانجے بینکنگ شعبہ مانہہ اچھا نتائج برآمد ہو سکیں۔ اُن نے بینکوں اور زور پایو ہے کہ وے ڈیجیٹل طور طریقوں نال لین دین نانہہ فروغ دیں تانجے کیش لیس اقتصادیات غا خواب نانہہ پورو کیو جا سکے۔ جموں کشمیر بینک غا ایم ڈی تے سی ای او نے دسیو ہے کہ ”سو روز گار اُتسو“ پروگرام غے تحت ہون توڑی 55 ہزار 7 سو 56 لوکاں مانہہ اک ہزار 32 کروڑ روپیاں غا قرضہ منظور کیا گیا ہیں۔ اس موقعہ و ر کئی بینکوں اور اقتصادی اداراں غا افسروں وی موجود تھا۔



Sikkim Army

شمالی سیکم مانہہ بدل پھٹن نال ٹیسٹا دریا مانہہ طغیانی آگئی اور فوج گا 23 جوان لا پتہ ہو گیا ہیں۔ خبر رساں ایجنسی اے این آئی نے دفاعی پی آر او غا حوالہ نال خبر دیتاں وں دسیو ہے کہ فوجی تنصیبات اور دیگر چیزاں غو بڑا پیمانہ و ر نقصان ہوؤ ہے۔ خبراں غے مطابق گمشدہ فوجی جواناں غی تلاشی جاری ہے۔



DC Jammu

ضلع ترقیاتی کمشنر جموں سچن کمار ویشیہ نے سرحدی گرائیاں غی ترقی واسطے کجھ اقدامات واضع کیا ہیں۔ اک میٹنگ غے دوران اُن نے اس گل و ر زور پایو کہ سرحدی علاقوں گا گرائیاں غی ترقی بڑی ضروری ہے۔ اُن نے سب ڈویژنل مجسٹریٹاں نانہہ ہدایت جاری کی ہیں کہ وے سرحدی علاقوں غو دورو لا غے دیکھیں کہ کن کن گرائیاں مانہہ زندگی غی بنیادی سہولیات نہیں ہے۔ اور اُن غی ان ضروریات نانہہ کس طرح پورو کیو جا سکے۔ اُن نے متعلقہ محکماں نانہہ ہدایت جاری کیں کہ وے اس گل نانہہ یقینی بناویں کہ اپنی ڈیوٹی بخوبی سر انجام دیتاں وں لوکاں نانہہ آسانی مہیا کرا ویں اور زندگی غی بنیادی سہولیات نانہہ یقینی بناویں۔



DHS

طبی خدمات جموں غا ڈائریکٹوریٹ غی طرفوں ”آیو ش مان بھاؤ“ مہم نانہہ لوکاں توڑی پجان واسطے خصوصی مہم شروع کی گئی ہے۔ یامہم 13 ستمبر 2023 نانہہ پورا ملک غے اندر شروع کی گئی ہے۔ اور عوام نانہہ آیو ش مان بھاؤ بارے بیدار کیو جا رہیو ہے۔ اس توں علاوہ سرکار غی طرفوں طبی شعبہ مانہہ جہیڑی دیگر سکیم شروع کی گئی ہیں۔ اُن بارے وی لوکاں نانہہ بیدار کیو جا رہیو ہے۔



اس غے نال ہی گوجری خبراں غو یوہ بلیٹن ختم ہوؤ۔

